


# Il-Gudja fis-'Sette Giugno'

mill-Maġ. G.P. Borg LL.D.



Il-ftuh taż-żewġ każini fil-Gudja, f'Mejju, 1919, inzerata gie ftit granet biss qabel ir-ribelljoni tal-poplu Malti fil-jum tas-7 ta' Ġunju, 1919, issa maghruf bhala l-jum storiku tas-*Sette Giugno*. Kien żmien meta f'Malta kien hawn il-faqar u nuqqas ta' bosta oġġetti. Il-ġlied fil-Ewwel Gwerra Kbira kien waqaf u mid-Dockyard u minn mal-Militar nghataw numru kbir ta' sensji.

Il-prezzijiet gholew u fil-pajjiż kien hawn rabja u swied il-qalb. Il-Maltin kienu qed ihossuhom umiljati, użati u abbandunati mill-Gvern Inġliż u ghalhekk riedu kostituzzjoni ġdida biex isiru huma il-gvern responsabbli ghat-tmexxija tal-gżira. Il-ftuh ta' każini tal-festa fi żmien bhal dak juri li l-hajja dejjem tkompli anki f'ċirkostanzi diffiċli. Ir-rabja u l-iskuntentizza tal-poplu Malti kienet fuq kulhadd u kullimkien.

L-irvellijiet tas-7 ta' Ġunju, 1919, però, ma ġrawx ma' Malta kollha, imma sehew biss bil-Belt Valletta. Kien inqala' xi haġa wkoll lejn il-Hamrun u fil-fabbriki tad-dqiq fil-Marsa. Fil-Gudja ma kien ġara xejn. In-nies tal-Gudja anqas biss kienu jafu x'kien qed jiġri.

Filghodu, wiehed minn Hal Tarxien kien gie fil-Gudja u qal li mir-rahall tiegħu kienu għadew xi karrozzini bl-istudenti ta' l-Università jghajtu u jxejru l-bandiera ta' Malta. Kienu qed jipprotestaw kontra l-eżamijiet li kienu se jagħmlu u kontra l-Gvern Inġliż. Minn Hal Tarxien il-karrozzini baqgħu telgħin lejn Bir id-Deheb u, jekk wara dik id-daqsxejn ta' dimostrazzjoni paċifika ta' l-istudenti segwiet spontanjament dimonstrazzjoni vjolenti fil-Belt Valletta, din l-ewwel aħbar ta' filghodu bl-ebda mod ma ddisturbat il-hajja kwjeta fil-Gudja.

F'nofsinhar daqq, il-*barman* mar fetah il-Kažin La Stella minghalih li s-Sibt 7 ta' Ġunju 1919, kienet se tkun ġurnata ohra monotona bhal dawk il-ftit ta' qabilha kemm kien ilu miftuh il-kažin. Dan il-*barman* – imsejjah Josu – anqas biss kien għadu sema' bl-istudenti u l-protesti tagħhom. Kull min dahal fil-kažin, f'dak il-hin, kien aktarx ikompli ftit miegħu u jerga' johroġ biex imur jingħaqad ma' shabu fil-hanut taz-*Zwakk*.

Hemm kienu draw u baqgħu jiltaqgħu n-nies tal-kažin anke jekk issa kellhom il-kažin tagħhom. Fil-hanut taz-*Zwakk* sar id-diskors tas-soltu, xi hadd semma l-istudenti u l-eżamijiet u xi haddiehor tkellem fuq l-Assemblea Nazzjonali li fi ftit hin iehor, dakinhar stess, kienet se tiltaqa' ghat-tieni darba fil-Belt Valletta bil-hsieb li jfasslu l-kostituzzjoni ġdida għall-awtonomija ta' Malta.

Fil-hanut taz-*Zwakk* u fil-Gudja kollox baqa' kwiet u normali sakemm, għall-hin ta' xi s-sitta ta' filghaxija, wasal wiehed ġej bil-mixi minn Bormla u, eċitat, qal li fil-Belt l-Inġliži sparaw fuq il-Maltin u qatlu n-nies. Qal li sema' li fit-toroq tal-Belt qed issir rivoluzzjoni u anke tqaçċtet il-bandiera Inġliża. In-nies ta' ġol-hanut harġu jisimghu u quddiem il-hanut, f'tarf il-misrah, ingabret daqsxejn ta' folla tistenna li jasal xi haddiehor b'aktar informazzjoni. Hekk kienu jaslu l-aħbarijiet f'dak iż-żmien.

Hadd mill-Gudja ma kien mar il-Belt dakinhar u għalhekk ebda Gudjan ma kien imdahhal fil-inkwiet. Għalhekk ukoll hadd ma gie mill-Belt li seta' jirakkonta l-inċidenti kif ġraw. Il-ftit informazzjoni li waslet kienet tkun ġejja minn għand xi hadd li kien f'Bormla u rrepeta

dak li kien sema'. Bormla, dak iż-żmien, kienet qisha l-belt reġjonali għal din in-naha ta' Malta.


Il-hin għadda u l-wiehed jew tnejn li waslu kellhom biss l-istess informazzjoni li kienu ġa jafu. B'hekk il-ġurnata storika tas-Sibt *Sette Giugno* intemmet għall-Gudja bin-nies għadhom ma jafux sew x'kien ġara jew x'kien qed jiġri. L-istess jinghad dwar l-inkwiet li kompli l-ghada l-Hadd 8 ta' Ġunju. Nhar ta' Hadd ma kinux jiġu ppubblikati gazzetti u terġa' dakinhar hadd ma hareġ mir-rahall biex mar lejn Bormla jew lejn il-Belt. In-nies saru jafu l-informazzjonijiet sew fil-ġurnata tat-Tlieta 10 ta' Ġunju. L-ebda bandiera mezz'asta ma telghet fil-Gudja.

Kif kienet il-Gudja hekk ukoll, tista' tgħid, kienu l-irhula l-ohra ta' Malta; għall-ġranet shah mahkuma minn tensjoni u kurżità biex ikunu jafu x'ġara.

Ftit diskors sar fuq il-kazini dakinhar!

### **Għal min irid ikun jaf:**

Hamest irġiel mill-Gudja ntlacqu mis-sensji li nġhataw wara l-armistizzju fl-Ewwel Gwerra Kbira (fil-11:00 tal-11/11/1918). Tnejn tkeċċew mid-Dockyard u tlieta tkeċċew minn mal-Militar. Erbgħa minnhom sabu xogħol iehor malajr, jew fir-raba' jew fil-barrieri. Għall-familja ta' l-iehor li kien baqa' bla xogħol, il-hajja kienet saret verament diffiċli.



# **FOUR T'S**

*Snack Bar & Pastizzeria*

**Take-Away**

**Pizza, Hobż, Hamburgers u kull xorta ta' ikel iehor**

**Nru 1, Wesgħa ta' Bir id-Deheb,**

**Għaxaq.**

**Tel: 822664**